

WARDA*

Rigal lil tfajla

Kien hemm darba warda sbejha
 Illi kibret go bosk kbir,
 Kellha l-fwieha tal-ward kollu,
 Kellha l-bjuda tal-farir.

Qatt in-nies ma setgħet tidħol
 Fejn dil-warda kienet qiegħda,
 Sakemm dbielet, sakemm nixfet,
 Għax lir-riħ kienet imwiegħda.

Izd'għasfur waqaf fuq fommha,
 Bil-munqar naqqar żerriegħa,
 U żeragħha f'art imbiegħda
 Taħt il-bewsa tar-rebbiegħa.

U dil-warda reggħet fetħet,
 Saħħret b'lewnha lil kulħadd,
 Biha n-nies dlonk bdiet tizzejjien
 F'jiem il-btala u nhar ta' ħadd.

* * *

Din il-warda li jien tajtek
 Tħallihiex tidher imkien:
 Int ukoll aħbiha sewwa
 Mill-għajnejn minn tal-ġirien.

Izda jum, tibzax, għad jiġi
 Meta tiftaħ wisq sabiħa;
 Bil-lwien tagħha ħaddejġ tiżbogħ,
 Timla 'l qalbek kollha fwieħa.

U tkun hienja, hienja bosta
 Meta jasal dak iż-żmien:
 Għax ta' mħabbtek kollha mkebbbsa
 Int ikollok in-nirien.

GORG PISANI

(*) F'tit sjuf ilu, f'Marsalforn, is-sinjorina X talbitni biex niktbilha għanja ħalli żżommha għaliha biss. Jien biex nikkuntaha kont ktibtilha din il-għanja li issa qiegħed inxandar f'"Lehen il-Malti" bis-sensja tas-sinjorina, illum sinjura X.